

आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेन्द्र मोदी ने कहा- डिजिटल भुगतान मंच-यूपीआई जल्द ही मलेशिया में लॉन्च होगा
- दलहन आत्मनिर्भरता मिशन के अंतर्गत प्रदेश को 354 करोड़ की बजट राशि मिलेगी।
- न्याय व्यवस्था को आम लोगों के लिए आसान, तेज और प्रभावी बनाने पर भोपाल की नेशनल ज्यूडिशियल एकेडमी में हुआ मंथन

और

- आईसीसी T20 वर्ल्ड कप में, भारत ने अमेरिका को 29 रनों से हराया।

प्रधानमंत्री-मलेशिया यात्रा

प्रधानमंत्री नरेन्द्र मोदी दो दिन की आधिकारिक यात्रा पर मलेशिया में हैं। उन्होंने कुआलालंपुर में कल रात आयोजित प्रवासी भारतीय कार्यक्रम में भारतीय समुदाय को संबोधित किया। श्री मोदी ने कहा कि भारत का विकास मलेशिया और एशिया की प्रगति में भी योगदान दे रहा है। श्री मोदी ने आर्थिक सहयोग पर बल देते हुए कहा कि एक सौ से अधिक भारतीय आई.टी. कंपनियां मलेशिया में काम कर रही हैं, जिससे हजारों की संख्या में रोजगार सृजित हो रहे हैं। इस अवसर पर उन्होंने घोषणा की कि भारत का डिजिटल भुगतान मंच-यूपीआई जल्द ही मलेशिया

में लॉन्च किया जाएगा। उन्होंने समृद्ध मलेशिया और विकसित भारत के सपने को साकार करने में प्रवासी भारतीयों के योगदान की सराहना भी की।

नड्डा-दीक्षांत

केन्द्रीय स्वास्थ्य और परिवार कल्याण मंत्री जगत प्रकाश नड्डा ने कहा है कि भारत ने मातृत्व और शिशु स्वास्थ्य तथा संक्रामक और गैर-संक्रामक बिमारियों सहित मुख्य स्वास्थ्य संकेतकों में महत्वपूर्ण प्रगति की है। कल फरीदाबाद में शैक्षणिक संस्थान के एक दीक्षांत समारोह को संबोधित करते हुए देश में तपेदिक नियंत्रण का उल्लेख करते हुए श्री नड्डा ने कहा कि विश्व स्वास्थ्य संगठन ने भारत की प्रगति की सराहना की है, जिसमें तपेदिक के मामलों में उल्लेखनीय वृद्धि हुई है लेकिन गिरावट की दर वैश्विक औसत से दोगुनी है।

खाद्य दलहन सम्मेलन

सीहोर जिले के अमलाहा स्थित खाद्य दलहन अनुसंधान केंद्र में राष्ट्रीय परामर्श एवं रणनीति सम्मेलन का कल आयोजन हुआ। केंद्रीय कृषि मंत्री शिवराज सिंह चौहान और मुख्यमंत्री डॉ. मोहन यादव ने इसका शुभारंभ किया। केंद्रीय कृषि मंत्री श्री चौहान ने इस अवसर पर बताया कि दलहन आत्मनिर्भरता मिशन के अंतर्गत 354 करोड़ की बजट राशि मिलेगी। सम्मेलन में आए विभिन्न राज्यों के कृषि मंत्रियों को दलहन मिशन की बजट राशि का स्वीकृति-पत्र भी सौंपा।

इस अवसर पर भारतीय कृषि अनुसंधान परिषद द्वारा प्रकाशित पुस्तक का विमोचन करने के साथ ही पल्स मिशन पोर्टल की लॉन्चिंग की गई। कार्यक्रम में जैविक खेती के विस्तार सहित कृषि के क्षेत्र में नवाचार व विशेष योगदान देने वाले किसानों को पुरस्कार भी वितरित किए गए।

माता शबरी

मुख्यमंत्री मोहन यादव आज शहडोल जिले के ग्राम गंधिया में आयोजित कार्यक्रम में 767 करोड़ की लागत वाले निर्माण कार्यों का लोकार्पण एवं भूमि-पूजन करेंगे। इन कार्यों में 633 करोड़ रूपए लागत वाले 82 निर्माण कार्यों का लोकार्पण किया जाएगा। एक समारोह में वे जिले के सीतामढ़ी धाम में स्थापित माता शबरी की मूर्ति का अनावरण करेंगे। सीतामढ़ी धाम छत्तीसगढ़ सीमा के पास, जयसिंहनगर के गांधीया गांव में रामचंद्र पथगमन मार्ग पर स्थित है। परंपरा के अनुसार, भगवान राम अपने वनवास के दौरान अयोध्या से लंका गए थे और 248 महत्वपूर्ण स्थानों पर रुके थे, जिनमें शहडोल जिले का गांधीया गांव भी शामिल है।

न्याय सम्मेलन

भोपाल के नेशनल ज्यूडिशियल एकेडमी में कल से दो दिवसीय राष्ट्रीय सम्मेलन में न्याय व्यवस्था को आम लोगों के लिए आसान, तेज और प्रभावी बनाने पर चर्चा की जा रही है। सम्मेलन की थीम एकीकृत, कुशल और जन-केंद्रित न्यायपालिका रखी गई है। सर्वोच्च न्यायालय के मुख्य न्यायाधीश जस्टिस सूर्यकांत

और उच्च न्यायालयों के मुख्य न्यायाधीश भी इसमें शामिल हुए। सम्मेलन के शुभारंभ के मौके पर कुशल और जन-केंद्रित न्यायपालिका थीम पर मुख्य न्यायाधीश सूर्यकांत ने देशभर के न्यायाधीश को संबोधित किया। सम्मेलन में आज भी चर्चा जारी रहेगी।

गेहूं उपार्जन

प्रदेश में रबी विपणन वर्ष 2026-27 में समर्थन मूल्य पर गेहूं उपार्जन के लिए कल से किसानों के पंजीयन शुरू हो गये हैं। किसान सात मार्च तक पंजीयन करा सकते हैं। खाद्य एवं नागरिक आपूर्ति मंत्री गोविंद सिंह राजपूत ने बताया कि किसान पंजीयन की व्यवस्था को सहज और सुगम बनाया गया है। किसान स्वयं के मोबाईल से घर बैठे पंजीयन कर सकेंगे इसके लिए www.mpeuparjan.nic.in पर पंजीयन कर सकते हैं। कुल 3 हजार 186 पंजीयन केन्द्र बनाये गए हैं। **इंदौर** जिले में गेहूं उपार्जन के लिए 61 गेहूं पंजीयन केन्द्रों का निर्धारण किया गया है। **सिंगरौली** में भी गेहूं उपार्जन केन्द्रों पर गेहूं खरीदी की तैयारी की जा रही है। केन्द्र सरकार द्वारा वर्ष 2026-27 के लिये गेहूं का न्यूनतम समर्थन मूल्य 2 हजार 585 रुपये प्रति क्विंटल घोषित किया गया है, जो पिछले वर्ष से 160 रुपये अधिक है।

विक्रमोत्सव

उज्जैन में विक्रमोत्सव का 139 दिवसीय भव्य आयोजन 12 फरवरी से होगा। महाशिवरात्रि उत्सव से 15 फरवरी को विक्रमोत्सव-2026 का भव्य औपचारिक

शुभारंभ किया जाएगा। अपर मुख्य सचिव संस्कृति शिव शेखर शुक्ला ने बताया कि 12 फरवरी से 30 जून तक यह 139 दिवसीय आयोजन देश तथा दुनिया में आयोजित होने वाला सांस्कृतिक, सामाजिक और आर्थिक गतिविधियों का एक अनूठा उत्सव होगा। प्रथम चरण महाशिवरात्रि के अवसर पर 15 फरवरी को सुप्रसिद्ध संगीतकार प्रीतम द्वारा शिवोऽहम् महादेव की आराधना से प्रारंभ होगी।

निवेश सलाह

सरकार ने सोशल मीडिया पर वायरल हो रहे उन वीडियो का खंडन किया है जिनमें प्रधानमंत्री, केंद्रीय वित्त मंत्री और रिजर्व बैंक के गवर्नर निवेश संबंधी सलाह दे रहे हैं। पत्र सूचना कार्यालय की तथ्य जांच इकाई ने स्पष्ट किया है कि ये वीडियो फर्जी और डिजिटल रूप से संपादित हैं। इकाई ने बताया कि इन प्रमुख हस्तियों के चेहरों का इस्तेमाल करके वीडियो को असली दिखाने की कोशिश की गई है और आर्टिफिशियल इंटेलीजेंस - एआई का प्रयोग किया गया है।

कार्यशाला

श्रम विभाग ने कल 'बंधक श्रम उन्मूलन दिवस' पर भोपाल में कार्यशाला का आयोजन किया है। उद्घाटन सुबह 10 बजे श्रम मंत्री प्रहलाद सिंह पटेल करेंगे। कार्यशाला में राज्य स्तरीय एक्शन प्लान का विमोचन भी होगा। बंधक श्रम (बंधुआ मजदूरी) कराने वालों के विरुद्ध मध्यप्रदेश का श्रम विभाग 9 फरवरी 'बंधक श्रम उन्मूलन दिवस' से विशेष अभियान भी शुरू करने जा रहा है।

क्रिकेट - विश्व कप

भारत ने कल मुंबई के वानखेड़े स्टेडियम में खेले गए टी-20 विश्व कप के तीसरे मैच में अमरिका को 29 रनों से हरा दिया। भारत की ओर से दिए गए 162 रनों के लक्ष्य का पीछा करते हुए अमरिका निर्धारित 20 ओवर में 8 विकेट के नुकसान पर 132 रन ही बना सकी।

समाचार संक्षेप में.....

- 1- गुना के चांचौड़ा स्थित ऐतिहासिक चंपावती किले के संरक्षण एवं पर्यटन सुविधाओं के लिये संस्कृति विभाग ने 3 करोड़ 26 लाख रुपये की राशि स्वीकृत की गई है.
- 2- इंदौर जिले में जिला प्रशासन एवं महिला एवं बाल विकास विभाग के सहयोग से स्वर्णिम फाउंडेशन निःशुल्क प्लास्टिक सर्जरी शिविर का आयोजन आज सुबह : 8 बजे से दोपहर 2 बजे तक वर्मा यूनियन हॉस्पिटल इंदौर में किया जाएगा।
- 3- इंदौर में नर्सरी से 8वीं तक के स्कूलों के समय में परिवर्तन संबंधी आदेश को निरस्त कर दिया गया है अब स्कूल एवं आंगनवाड़ी केन्द्र पूर्व निर्धारित समयानुसार संचालित होंगे।
- 4- रतलाम में कल कन्या शिक्षा परिसर बाजना में आयोजित शिविर में दृष्टि दोष वाले चिन्हित 95 बच्चों को निःशुल्क चश्मे वितरित किए गए।
- 5- खंडवा में “संकल्प से समाधान अभियान” के अंतर्गत ग्रामीण एवं शहरी क्षेत्रों में कुल 55 स्वास्थ्य शिविर आयोजित किए जाएंगे।
